

دُرود اور آیتِ دُرود



مصنف

شیخ الحدیث والتفسیر
مفتی محمد قاسم عطاری مُدَّ ظِلُّهُ الْعَالِی

پیش کش: مجلسِ افتاء (دعوتِ اسلامی)

فہرست

نمبر شمار	موضوع	صفحہ
1	فہرست	2
2	پیش لفظ	3
3	فرمانِ باری تعالیٰ ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾	5
4	حضور صلی اللہ علیہ وسلم پر دُرود بھیجنے والے فرشتوں کی تعداد	6
5	ملائکہ مقربین	7
6	ایک مفید وظیفہ	10
7	دُرود پڑھنے کا مقصد	11
8	ذکرِ رسول صلی اللہ علیہ وسلم کا ادب	23
9	ہمارے آسلاف اور ادبِ رسول صلی اللہ علیہ وسلم	23
10	امام مالک علیہ الرحمة کا عمل	24
11	محمد بن منکدر اور جعفر بن محمد علیہما الرحمة کا عمل	24
12	عبدالرحمن بن قاسم علیہ الرحمة کا عمل	24
13	عامر بن عبداللہ بن زبیر علیہ الرحمة کا عمل	25
14	امام زہری اور صفوان بن سلیم علیہما الرحمة کا عمل	25
15	حضرت ایوب سختیانی علیہ الرحمة کا عمل	25
16	دردِ پاک کی برکتیں	26

حدیثِ قدسی میں ہے کہ اللہ پاک ارشاد فرماتا ہے: ”جس کو میرے ذکر نے سوال کرنے سے مشغول رکھا، میں اُسے مانگنے والوں سے بھی زیادہ اور افضل عطا کروں گا۔“ اس حدیثِ پاک پر علامہ سخاوی رحمۃ اللہ علیہ فرماتے ہیں: ”اگر تو اپنے نبی مکرم صَلَّى اللهُ عَلَيْهِ وَسَلَّمَ پر دُرود پڑھنے کو عظیم عبادت سمجھ لے گا، تو اللہ پاک تیرے دنیا و آخرت کے ہر غم و اَلَم کے لیے کافی و شافی ہو گا اور ہر ارادے کے لیے کافی ہو گا۔ (القول البدیع، ص 144، بیروت)

گویا دُرود بھی ذکر کی طرح ہر غم سے آزاد کرنے والا اور ہر معاملے کے لیے کافی ہے۔ اور اس چیز کو حدیثِ پاک میں یوں بیان کیا گیا کہ حضرت اُبی بن کعب رضی اللہ عنہ نے نبی پاک صَلَّى اللهُ عَلَيْهِ وَسَلَّمَ کی بارگاہ میں عرض کی: ”يَا رَسُولَ اللَّهِ! إِنِّي أَكْثِرُ الصَّلَاةَ عَلَيْكَ فَكَمْ أَجْعَلُ لَكَ مِنْ صَلَاتِي؟ فَقَالَ: «مَا سِئْتِ؟» قَالَ: قُلْتُ: الرَّزِيْعُ، قَالَ: «مَا سِئْتِ فَإِنْ زِدْتِ فَهُوَ خَيْرٌ لَّكَ»، قُلْتُ: «مَا سِئْتِ؟» قَالَ: «مَا سِئْتِ، فَإِنْ زِدْتِ فَهُوَ خَيْرٌ لَّكَ»، قَالَ: قُلْتُ: فَالثَّلَاثِيْنَ، قَالَ: «مَا سِئْتِ، فَإِنْ زِدْتِ فَهُوَ خَيْرٌ لَّكَ»، قُلْتُ: أَجْعَلُ لَكَ صَلَاتِي كُلَّهَا قَالَ: «إِذَا تَكْفَى هَمَّكَ، وَيُعْفِرُ لَكَ ذَنْبَكَ»“ ترجمہ: یا رسول اللہ صَلَّى اللهُ عَلَيْهِ وَسَلَّمَ! میں آپ پر کثرت سے دُرودِ پاک پڑھتا ہوں، ارشاد فرمادیں کہ کس قدر پڑھا کروں؟ تو ارشاد فرمایا: جتنا دل چاہے، تو آپ رَضِيَ اللهُ عَنْهُ نے عرض کی: کیا وقت کا چوتھائی حصہ؟ تو ارشاد فرمایا: جتنا دل چاہے، اگر زیادہ کرو گے تو تمہارے لیے بہتر ہو گا (تو کہتے ہیں،) میں نے عرض کی: کیا آدھا وقت؟ ارشاد فرمایا: جتنا دل چاہے، اگر زیادہ کرو گے تو تمہارے لیے بہتر ہو گا۔ تو آپ

رَضِيَ اللهُ عَنْهُ نے عرض کی: کیا دو تہائی وقت؟ ارشاد فرمایا: جتنا دل چاہے، اگر زیادہ کرو گے، تو تمہارے لیے بہتر ہو گا۔ (آپ رَضِيَ اللهُ عَنْهُ کہتے ہیں کہ) میں نے عرض کی: میں اپنے تمام وقت میں سرکارِ عَلِيِّهِ الصَّلَاةُ وَالسَّلَامُ پر دُرُود پڑھتا رہوں گا۔ ارشاد فرمایا: تب تو یہ دُرُود تمہارے رُجُوعِ اَلْم کو دور کرنے کے لیے کافی ہے اور تمہارے سارے گناہ بخش دیے جائیں گے۔

(سنن ترمذی، ج 4، ص 236، مطبوعہ مصر)

کثرتِ درودِ نبی کریم صَلَّى اللهُ عَلَيْهِ وَسَلَّمَ کو بہت محبوب ہے۔ محبوبِ کریم صَلَّى اللهُ عَلَيْهِ وَسَلَّمَ کی محبت میں اس محبوبِ عمل کو عام کرنے کے لیے ہمیشہ سے بزرگانِ دین دُرُود و سلام کے فضائل و برکات پر مختصر اور تفصیلی ہر طرح کی کتابیں تحریر فرماتے رہے ہیں، ان ہی کی اتباع کی ایک کڑی مفتی محمد قاسم عطاری زَيْدِ مَجْدُہ کی خوبصورت کتاب ”**رحمتوں کی برسات**“ بھی ہے۔ یہ کتاب تقریباً 370 صفحات پر مشتمل ہے۔ قارئین کی سہولت کے لیے اس کتاب کا پہلا باب (یعنی آیتِ دُرُود سے متعلق کلام) الگ شائع کیا جا رہا ہے۔ اس کے علاوہ قبلہ مفتی صاحب کا ”اِسْمَاءُ الْعُنْبَرِ مِنْ اَسْمَاءِ النَّبِيِّ الْكَطِّهْرِ صَلَّى اللهُ عَلَيْهِ وَسَلَّمَ“ یعنی ”دُرُود و سلام بھیجنے کے دو خوبصورت انداز“ کے نام سے مختصر رسالہ بھی ہے، جس میں قبلہ مفتی صاحب نے سرکارِ عَلِيِّهِ الصَّلَاةُ وَالسَّلَام کی بارگاہ میں مختلف صیغوں اور الفاظ کے ساتھ دُرُود و سلام بھیجنے کے دو بہت خوبصورت انداز و طریقے ارشاد فرمائے ہیں۔

اللہ رب العزت دُرُودِ پاک کی برکت سے قبلہ مفتی صاحب کو صحت و عافیت کے ساتھ

درازی عمر عطا فرمائے۔ آمین بجاہ النبی الامین صلی اللہ علیہ وسلم

ابو حذیفہ محمد شفیق عطاری مدنی

12 رجب المرجب 1445ھ / 24 جنوری 2024

فرمان باری تعالیٰ:

اللہ عزوجل ارشاد فرماتا ہے: ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ ”بیشک اللہ عزوجل اور اس کے فرشتے درود بھیجتے ہیں اس غیب بتانے والے نبی پر۔ اے ایمان والو! تم بھی ان پر درود اور خوب سلام بھیجو۔“ (1)

حافظ سخاوی رحمۃ اللہ تعالیٰ علیہ نے فرمایا: ”درود شریف کی آیت مدنی ہے اور اس کا مقصد یہ ہے کہ اللہ عزوجل اپنے بندوں کو اپنے نبی صلی اللہ علیہ وسلم کی وہ قدر و منزلت بتا رہا ہے، جو ملاء اعلیٰ (عالم بالا یعنی فرشتوں) میں اس کے حضور ہے کہ وہ ملائکہ مقررین میں آپ صلی اللہ علیہ وسلم کی ثناء کرتا ہے اور یہ کہ فرشتے آپ صلی اللہ علیہ وسلم پر صلوة بھیجتے ہیں، پھر عالم سفلی کو حکم دیا کہ وہ بھی آپ صلی اللہ علیہ وسلم پر صلوة و سلام بھیجیں، تاکہ نیچے والی اور اوپر والی ساری مخلوق کی ثناء آپ صلی اللہ علیہ وسلم پر جمع ہو جائے۔

پھر ”الفاکہانی“ کے حوالے سے فرمایا: آیت میں صیغہ ﴿يُصَلُّونَ﴾ لایا گیا ہے، جو ہمیشگی پر دلالت کرتا ہے، تاکہ معلوم ہو کہ اللہ عزوجل اور اس کے فرشتے ہمارے نبی صلی اللہ علیہ وسلم پر ہمیشہ درود بھیجتے ہیں، حالانکہ اولین و آخرین کی انتہائی تمنا یہ ہوتی ہے کہ اللہ کی ایک خاص رحمت ہی ان کو حاصل ہو جائے، تو زہے نصیب اور ان کی قسمت میں یہ کہاں، بلکہ اگر عقل مند سے پوچھا جائے کہ ساری مخلوق کی نیکیاں تیرے نامہ اعمال میں ہوں تجھے یہ پسند ہے یا یہ کہ اللہ عزوجل کی ایک خاص رحمت تجھ پر نازل ہو جائے؟ تو وہ اللہ عزوجل کی ایک خاص رحمت کو پسند کرے گا۔ اس بات سے اس ذات کے مقام کے بارے میں

1.... (پارہ 22، سورۃ الاحزاب، آیہ 56)

اندازہ لگا لو جن پر ہمارا رب اور اس کے تمام ملائکہ ہمیشہ درود بھیجتے ہیں۔ تو اس بندہ مومن کی تعریف کیسے کی جاسکتی ہے، جو آپ صلی اللہ علیہ وسلم پر کثرت سے دُرود نہیں بھیجتا یا غفلت برتتا ہے؟

حضرت ابو ذر رضی اللہ تعالیٰ عنہ نے ذکر کیا ہے کہ حضور نبی کریم صلی اللہ علیہ وسلم پر درود پڑھنے کا حکم 2 ہجری میں نازل ہوا۔ بعض علماء نے فرمایا کہ معراج کی رات یہ حکم نازل ہوا۔ علامہ سخاوی رحمۃ اللہ تعالیٰ علیہ فرماتے ہیں کہ بعض بزرگوں نے فرمایا ہے کہ شعبانِ احمدِ مختار صلی اللہ علیہ وسلم پر درود پڑھنے کا مہینا ہے، کیونکہ آپ صلی اللہ علیہ وسلم پر درود پڑھنے کی آیت اسی مہینے میں اُتری تھی۔⁽¹⁾

حضور صلی اللہ علیہ وسلم پر درود بھیجنے والے فرشتوں کی تعداد:

مذکورہ آیت مبارکہ میں فرمایا گیا کہ اللہ عزوجل اور اس کے فرشتے نبی کریم صلی اللہ علیہ وسلم پر دُرود بھیجتے ہیں، کتنے فرشتے درود بھیجتے ہیں؟ اس کی تفصیل جاننا انتہائی دشوار ہے۔ فرشتوں کی تعداد بے حد و حساب ہے۔ اللہ عزوجل کا فرمان ہے ﴿وَمَا يَعْلَمُ جُنُودَ رَبِّكَ إِلَّا هُوَ﴾ اور تیرے رب کے لشکروں کو اس کے علاوہ کوئی نہیں جانتا۔⁽²⁾

ملائکہ کی تعداد کو سوائے اللہ تعالیٰ کے کوئی شمار نہیں کر سکتا، ان کی بہت سی قسمیں ہیں۔ ان تمام فرشتوں کی تعداد کو سامنے رکھ کر غور کریں کہ اللہ تعالیٰ نے ان سب کو اپنے پیارے محبوب صلی اللہ علیہ وسلم پر درود و سلام پڑھنے میں مصروف کیا ہوا ہے اور یہ سب ہر وقت ہمارے آقا و مولا صلی اللہ علیہ وسلم کی عظمت و شان بیان کرنے میں لگے ہوئے

1.... (القول البدیع، ص: 43، دارالکتب العربی بیروت)

2.... (پارہ 29، سورۃ المدثر، آیہ 31)

ہیں۔ فرشتوں کی ہزاروں اقسام ہیں اور وہ سب نبی کریم صلی اللہ علیہ وسلم پر درود پڑھتے ہیں۔ ایک عام قسم کا اندازہ لگانے کے لیے ان میں سے چند ایک کی تفصیل نیچے بیان کی جاتی ہے۔

ملائکہ مقررین:

* --- حاملین عرش (عرش اٹھانے والے فرشتے)۔

* --- ساتوں آسمانوں میں رہنے والے اربوں سے زائد فرشتے۔

* --- جنت کے پہرے دار۔

* --- دوزخ کے داروغے۔

* --- انسانوں کی حفاظت کرنے والے جیسا کہ فرمان باری تعالیٰ ہے ﴿يَحْفَظُونَكَ مِنْ

أَمْرِ اللَّهِ﴾ اللہ کے حکم سے اس کی نگہبانی کرتے ہیں۔⁽¹⁾

* --- سمندروں پر مقرر فرشتے۔

* --- پہاڑوں پر مامور فرشتے۔

* --- بادلوں پر مامور فرشتے۔

* --- بارشوں پر مامور فرشتے۔

* --- پیدا ہونے سے پہلے پیدا ہونے والوں کی شکلیں بنانے کے کام پر مامور فرشتے۔

* --- جسموں میں روح پھونکنے والے۔

* --- نباتات اگانے والے۔

1... (پارہ 13، سورۃ الرعد، آیہ 11)

*---ہواؤں کے چلانے والے۔

*---بادلوں کو چلانے پر مامور فرشتے۔

*---رسول اکرم صلی اللہ علیہ وسلم پر ہمارے دُروہ پہنچانے والے فرشتے۔

*---نمازِ جمعہ کے لیے آنے والوں کو لکھنے والے۔

*---نمازیوں کی تلاوت پر آمین کہنے والے۔

*---﴿رَبَّنَا وَلَكَ الْحَمْدُ﴾ کہنے والے۔

*---نماز کے منتظرین کے لیے دعا کرنے والے فرشتے۔

*---اس عورت پر لعنت کرنے والے فرشتے، جو اپنے خاوند کا بستر چھوڑ کر غیر کے

پاس جاتی ہے۔

ان کے علاوہ بھی کئی فرشتوں کا ذکر ملتا ہے، جن کے متعلق احادیث وارد ہیں۔

علامہ سخاوی رحمۃ اللہ تعالیٰ علیہ مزید فرماتے ہیں: حدیث عائشہ رضی اللہ تعالیٰ عنہا میں

ہے کہ: ”ساتوں آسمانوں میں ایک قدم، بالشت اور ہتھیلی کی مقدار کوئی ایسی جگہ نہیں ہے جہاں

کوئی فرشتہ قیام، رکوع یا سجود میں نہ ہو۔“ ان تمام چیزوں کو ذہن میں رکھتے ہوئے اللہ عزوجل کے

فرمان پر غور کریں کہ بیشک اللہ عزوجل اور اس کے فرشتے غیب بتانے والے نبی صلی اللہ علیہ

وسلم پر درود بھیجتے ہیں۔

لہذا یہ بات قرآن پاک سے معلوم ہوئی کہ تمام فرشتے جہاں بھی ہوں، وہ سب

ہمارے آقا و مولیٰ رسول اللہ صلی اللہ علیہ وسلم پر درود بھیجتے ہیں۔ یہ وہ خصوصیت ہے جس

کے ساتھ تمام انبیاء و مرسلین میں سے صرف آپ صلی اللہ علیہ وسلم کو اللہ عزوجل نے

خاص فرمایا ہے۔“ (1)

فرشتوں کی تفصیل کے بارے میں امام نہانی رحمۃ اللہ تعالیٰ علیہ اپنی کتاب ”سعادت الدارین“ میں فرماتے ہیں: ”فرشتے اللہ عزوجل کا سب سے بڑا لشکر ہیں۔ حدیث میں حضور صلی اللہ علیہ وسلم سے مروی ہے: ”آسمان چرچرایا اور اس کو چرچرانے کا حق ہے، قدم بھر بھی جگہ ایسی نہیں جہاں کوئی فرشتہ رکوع یا سجدے یا قیام میں نہ ہو۔“

بیان کیا جاتا ہے کہ انسان جنّات کا دسواں حصہ ہیں اور جن و انسان خشکی کے جانوروں کا دسواں حصہ ہیں اور یہ سب پرندوں کا دسواں حصہ ہیں اور یہ سب مل کر بحری جانوروں کا دسواں حصہ ہیں اور یہ سب مل کر زمین پر مقرر فرشتوں کا دسواں حصہ ہیں اور یہ سب پہلے آسمان کے فرشتوں کا دسواں حصہ ہیں اور یہ سب مجموعہ دوسرے آسمان کے فرشتوں کا دسواں حصہ ہے، پھر اسی ترتیب سے ساتویں آسمان تک چلیں، پھر یہ سب کرسی کے فرشتوں کے مقابلہ میں معمولی سی جماعت بنتے ہیں، پھر یہ سب عرش کے ایک پردے کے فرشتوں کا دسواں حصہ ہیں اور عرش کے پردوں کی تعداد چھ لاکھ ہے۔ ایک پردے کی لمبائی، چوڑائی اور وسعت اتنی عظیم ہے کہ آسمان وزمین اور جو کچھ ان کے درمیان ہے اس کے سامنے معمولی حیثیت رکھتے ہیں اور ان پر قدم برابر جگہ بھی نہیں جس پر کوئی فرشتہ رکوع، سجدو یا قیام میں نہ ہو، ان کا مشغلہ اللہ کی پاکی بیان کرنا ہے۔ پھر یہ تمام فرشتے ان فرشتوں کے مقابلہ میں جو عرش الہی کے ارد گرد عبادت میں مصروف ہیں، ایسے ہیں جیسے سمندر کے مقابلہ میں قطرہ، ان کا شمار اللہ عزوجل ہی جانتا ہے اور یہ بھی کہا گیا ہے کہ عرش کے ارد گرد فرشتوں کی ستر ہزار صفیں طواف میں مشغول ہیں اور اللہ عزوجل کی

1.... (القول البدیع، ص: 41، دارالکتب العربی، بیروت)

بڑائی اور وحدانیت بیان کرتی ہیں اور ان کے پیچھے مزید ستر ہزار صفیں ان کے کندھوں پر ہاتھ رکھے بلند آواز میں اللہ عزوجل کی بڑائی اور وحدانیت بیان کرنے میں مصروف ہیں اور ان کے پیچھے ایک لاکھ صفیں دائیں ہاتھ بائیں پر رکھے ہوئے ہیں۔ ان میں سے ہر ایک دوسرے سے مختلف تسبیح پڑھتا ہے، پھر یہ تمام فرشتے لوح محفوظ کے فرشتوں کے مقابلہ میں بہت کم ہیں۔

عرش کی وسعت کے بارے میں کہا گیا ہے کہ اس کے تین سو چھیاسٹھ پائے ہیں۔ ہر پائے کی مقدار دنیا سے ساٹھ ہزار گنا بڑھ کر ہے اور عرش سے اوپر ستر حجاب ہیں۔ ہر حجاب ستر ہزار سال کا ہے اور ہر دو حجاب کے درمیان ستر ہزار سال کی مسافت ہے اور یہ تمام مقامات معزز فرشتوں سے بھرے ہوئے ہیں، اسی طرح ستر پردوں کے اوپر عالم بالا ہے۔⁽¹⁾

ان تمام فرشتوں کی تعداد کو سامنے رکھ کر غور کریں کہ اللہ عزوجل نے ان سب کو اپنے پیارے محبوب صلی اللہ علیہ وسلم پر درود و سلام پڑھنے میں مصروف کیا ہوا ہے اور یہ سب ہر وقت ہمارے آقا و مولیٰ صلی اللہ علیہ وسلم کی عظمت و شان بیان کرنے میں لگے ہوئے ہیں۔

ایک مفید وظیفہ:

اس آیت مبارکہ کے حوالے سے بزرگوں نے مشکلات کے حل کا ایک وظیفہ بھی ارشاد فرمایا ہے۔ چنانچہ علامہ سخاوی رحمۃ اللہ علیہ نے کہا: ”اس آیت کریمہ کے فوائد میں سے ایک فائدہ یہ بھی ہے کہ آدمی نبی کریم صلی اللہ علیہ وسلم کی قبر انور کے پاس کھڑے ہو کر یہ آیت پڑھے ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ اللہ عزوجل اور اس

1.... (سعادت الدارین، ص: 112، دارالکتب العلمیہ، بیروت)

کے فرشتے درود بھیجتے ہیں اس غیب بتانے والے نبی پر۔ اے ایمان والو! تم بھی ان پر درود اور خوب سلام بھیجو۔“ (1) پھر کہے ”صَلَّى اللهُ عَلَيْكَ يَا مُحَمَّدٌ“ یہاں تک کہ ستر مرتبہ یہی کہتا چلا جائے، تو فرشتہ اس کو پکارتا ہے ”صَلَّى اللهُ عَلَيْكَ يَا فُلَانٌ“ آج تیری کوئی حاجت پوری ہوئے بغیر نہ رہے گی۔“ (2)

درود پڑھنے کا مقصد:

اللہ عزوجل کے حکم پر عمل کرتے ہوئے درود شریف پڑھنا ایک عظیم عبادت ہے، اس کے ساتھ بزرگوں نے درود شریف پڑھنے کی حکمتیں بھی بیان فرمائی ہیں، جس کا خلاصہ یہ ہے کہ نبی کریم صلی اللہ علیہ وسلم اللہ کے بعد جملہ مخلوقات میں سب سے زیادہ کریم، رحیم، شفیق، عظیم اور سخی ہیں اور حبیبِ خدا، تاجدارِ انبیاء، سرور، ہر دوسرا صلی اللہ علیہ وسلم کے مومنوں پر سب سے زیادہ احسانات ہیں، اس لیے محسنِ اعظم کے احسان کے شکر یہ میں ہم پر درود پڑھنا مقرر کیا گیا ہے۔ چنانچہ علامہ سخاوی رحمۃ اللہ تعالیٰ علیہ فرماتے ہیں: ”نبی کریم صلی اللہ علیہ وسلم پر درود پڑھنے کا مقصد اللہ تعالیٰ کے حکم کی پیروی کر کے اللہ تعالیٰ کا قرب حاصل کرنا اور نبی کریم صلی اللہ علیہ وسلم کے حق کو ادا کرنا ہے۔ بعض بزرگوں نے مزید فرمایا کہ ہمارا نبی کریم صلی اللہ علیہ وسلم پر درود بھیجنا ہماری طرف سے آپ کے درجات کی بلندی کی سفارش نہیں ہو سکتا، کیونکہ ہم جیسے ناقص بندے، آپ جیسے کامل و اکمل کے لیے شفاعت نہیں کر سکتے، لیکن اللہ عزوجل نے ہمیں اس کا بدلہ چکانے کا حکم فرمایا جس نے ہم پر احسان و انعام کیا اور اگر ہم احسان چکانے سے عاجز ہوں، تو محسن کے لیے دعا کریں، لیکن چونکہ اللہ تبارک و تعالیٰ کو معلوم ہے کہ ہم آپ صلی اللہ علیہ وسلم کے احسان کا بدلہ دینے سے عاجز ہیں

1... (پارہ 22، سورۃ الاحزاب، آیہ 56)

2... (سعادت الدارین، ص: 72، دارالکتب العلمیہ، بیروت)

، تو اس نے درود پڑھنے کی طرف ہماری رہنمائی فرمائی تاکہ ہمارے درود آپ صلی اللہ علیہ وسلم کے احسان کا بدلہ بن جائیں، کیونکہ آپ صلی اللہ علیہ وسلم کے احسان سے افضل کوئی احسان نہیں۔“

ابو محمد فرماتے ہیں: ”اے مخاطب! نبی رحمت صلی اللہ علیہ وسلم پر درود بھیجنے کا نفع حقیقت میں تیری طرف لوٹتا ہے، گویا کہ تو اپنے لیے دعا کر رہا ہے۔“

ابن عربی رحمۃ اللہ تعالیٰ علیہ فرماتے ہیں: ”نبی کریم صلی اللہ علیہ وسلم پر درود بھیجنے کا فائدہ درود بھیجنے والے کی طرف لوٹتا ہے، کیونکہ اس کا درود پڑھنا اس بات کی دلیل ہے کہ درود شریف پڑھنے والے کا عقیدہ صاف ہے اور اس کی نیت خالص ہے اور اس کے دل میں نبی کریم صلی اللہ علیہ وسلم کی محبت ہے اور اسے اللہ تعالیٰ کی طرف سے نیکی پر مدد حاصل ہے اور اس کے اور اس کے آقا و مولا، دو عالم کے دولہا صلی اللہ علیہ وسلم کے درمیان ایک مبارک اور مقدس نسبت موجود ہے۔“

کسی اور عارف نے فرمایا: ”تاجدارِ مدینہ، راحتِ قلب و سینہ صلی اللہ علیہ وسلم کی محبت کی وجہ سے آپ صلی اللہ علیہ وسلم کے حق کی ادائیگی کے لیے اور آپ صلی اللہ علیہ وسلم کی تعظیم کی نیت سے درود پڑھنا ایمان کا ایک بڑا حصہ ہے اور درود شریف پر ہمیشگی اختیار کرنا آپ صلی اللہ علیہ وسلم کے عظیم و جلیل احسانات کا شکریہ ادا کرنے کا ایک ذریعہ ہے اور یہ بات حقیقت ہے کہ آپ صلی اللہ علیہ وسلم کا شکریہ ادا کرنا واجب ہے، کیونکہ آپ صلی اللہ علیہ وسلم کی طرف سے ہم پر بہت بڑا انعام ہوا ہے۔

شہنشاہِ کونین صلی اللہ علیہ وسلم ہمارے لیے دوزخ سے نجات، جنت میں دخول،

آسان ترین اسباب کے ذریعے کامیابی کے حصول، ہر طرف سے سعادت کے وصول اور بلند مرتبوں اور عظیم فضیلتوں تک پہنچنے کا ذریعہ ہیں۔ فرمانِ باری تعالیٰ ہے: ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ﴾ ”یقیناً اللہ نے مومنوں پر احسان فرمایا جب اس نے ان میں سے ایک مکرم رسول بھیجا جو مومنوں پر اس کی آیتیں تلاوت کرتا ہے اور ان کا تزکیہ کرتا ہے اور ان کو کتاب و حکمت سکھاتا ہے، اگرچہ اس سے پہلے وہ کھلی گمراہی میں تھے۔“ (1)

اللہ عزوجل کے ارشاد ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ میں چند نکات ہیں: یہ آیت مدنی ہے، اس کا مقصود یہ تھا کہ اللہ عزوجل اپنے بندوں کو اپنے نبی کریم صلی اللہ علیہ وسلم کی عظمت و شان سے آگاہ فرمائے کہ اس پیارے نبی صلی اللہ علیہ وسلم کی فرشتوں میں اس کے پاس کتنی قدر و منزلت ہے، وہ ملائکہ مقربین کے پاس نبی کریم صلی اللہ علیہ وسلم کی تعریف فرماتا ہے اور ملائکہ ان پر درود بھیجتے ہیں، پھر عالم سفلی کے مکینوں کو درود و سلام کا حکم دیا تاکہ عالم علوی و سفلی کے مکینوں کی طرف سے آپ صلی اللہ علیہ وسلم پر ثناء و تعریف کرنا جمع ہو جائے۔

امام سہل بن محمد علیہ الرحمة کو یہ فرماتے سنا کہ اللہ عزوجل نے اس ارشاد ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ (الایہ) کے ساتھ محمد صلی اللہ علیہ وسلم کو جو شرف بخشا، وہ اس شرف سے زیادہ بڑا ہے جو فرشتوں کو آدم علیہ السلام کے سامنے سجدہ کرنے کا حکم دے

1.... (پارہ 4، سورہ آل عمران، آیت 164)

کر آدم علیہ السلام کو بخشا تھا، کیونکہ اللہ عزوجل کا فرشتوں کے ساتھ سجدے میں شریک ہونا ممکن ہی نہیں، جبکہ نبی کریم صلی اللہ علیہ وسلم پر درود بھیجنے کی خود اللہ عزوجل نے اپنے متعلق خبر دی ہے اور پھر فرشتوں کے متعلق خبر دی ہے۔ پس اللہ عزوجل کی طرف سے جو شرف حاصل ہو وہ اس شرف سے بڑھ کر ہے، جو صرف فرشتوں سے حاصل ہو اور اللہ عزوجل اس شرف عطا فرمانے میں شریک نہ ہو۔⁽¹⁾

علامہ سخاوی رحمۃ اللہ تعالیٰ علیہ ایک بزرگ کے حوالے سے نقل فرماتے ہیں کہ ”اگر سوال کیا جائے کہ اس میں کون سی حکمت پوشیدہ ہے کہ اللہ عزوجل نے تو ہمیں حضور صلی اللہ علیہ وسلم پر درود پڑھنے کا حکم دیا اور ہم اللہ تعالیٰ ہی سے کہہ دیتے ہیں، اے اللہ عزوجل! تو درود بھیج ہمارے آقا محمد صلی اللہ علیہ وسلم پر اور آل محمد صلی اللہ علیہ وسلم پر۔ یعنی ہم اللہ عزوجل سے سوال کرتے ہیں کہ وہ درود بھیجے آپ صلی اللہ علیہ وسلم پر ہم درود نہیں پڑھتے۔ یعنی بندہ کو ”اصلی علی محمد“ میں محمد صلی اللہ علیہ وسلم پر درود بھیجتا ہوں“ کہنا چاہیے تھا (مگر وہ ایسا نہیں کرتا)۔ ہم اس کا جواب یہ دیتے ہیں کہ آقائے دو عالم صلی اللہ علیہ وسلم اس قدر نفیس اور پاکیزہ ہیں کہ وہاں کسی نقص کا گمان ہی نہیں جبکہ ہم سراپا نقص و عیب ہیں، پس طیب و طاہر ذات کی تعریف وہ کیسے کرے جو خود سراپا عیب ہے۔ اس لیے ہم اللہ عزوجل سے عرض کرتے ہیں کہ وہ درود بھیجے اپنے محبوب کریم صلی اللہ علیہ وسلم پر تاکہ ربّ طاہر کی طرف سے نبی طاہر صلی اللہ علیہ وسلم پر درود ہو۔“⁽²⁾

علامہ شیخ علی فارسی رحمۃ اللہ تعالیٰ علیہ نے اپنی کتاب ”جَوَاهِرُ الْبَعَائِنِ“ کے آخر میں

1.... (القول البدیع، ص: 36، دارالکتب العربی، بیروت)

2.... (القول البدیع، ص: 72، دارالکتب العربی، بیروت)

فرمایا کہ میں نے اپنے شیخ سے نبی کریم صلی اللہ علیہ وسلم کو ثواب ہدیہ کرنے کے بارے میں پوچھا، تو آپ نے اس کا جواب دیا: ”تم کو معلوم ہونا چاہئے کہ حضور صلی اللہ علیہ وسلم تمام مخلوق سے بالکل بے پرواہ ہیں، نہ آپ صلی اللہ علیہ وسلم کو کسی کے صلوة و سلام کی ضرورت ہے، نہ ہدیہ و ایصالِ ثواب کی اور وجہ اس کی ایک تو یہ ہے کہ آپ صلی اللہ علیہ وسلم اپنے رب کے سوا کسی کے محتاج ہی نہیں۔ دوسری وجہ یہ ہے کہ اللہ نے آپ صلی اللہ علیہ وسلم پر وہ بے پایاں فضل فرما دیا ہے، جس کی بناء پر آپ فضل و کمال کے اعلیٰ ترین مقام پر فائز ہو چکے ہیں، جس تک کسی اور کی رسائی ممکن ہی نہیں۔

اللہ عزوجل کا یہ فرمان اس پر گواہ ہے: ﴿وَلَسَوْفَ يُعْطِيكَ رَبُّكَ فَتَرْضَىٰ﴾ اور عنقریب تمہارا رب تمہیں اتنا دے گا کہ تم راضی ہو جاؤ گے۔⁽¹⁾

اور یہ عطائے الہی اگرچہ آپ کو بڑی آسانی سے حاصل ہو گئی (مگر اسے معمولی نہیں سمجھنا چاہیے) کیونکہ اس کی حقیقت و انتہا کے ادنیٰ درجے کو معلوم کرنے کے لیے عقلیں قاصر ہیں، اعلیٰ ترین درجے کا خود اندازہ کر لیں۔ بیشک آپ صلی اللہ علیہ وسلم کو حق تعالیٰ اپنی ربوبیت کے شایانِ شان فضل عطا کرتا ہے اور آپ صلی اللہ علیہ وسلم کے درجہ و مرتبہ پر اتنا فیضان کرتا ہے، جتنی اس کی بارگاہ میں آپ صلی اللہ علیہ وسلم کی شان و منزلت ہے۔ اب اس عطا کے بارے میں تمہارا کیا خیال ہے، جو مرتبہ لا محدود سے وارد ہوتی ہے اور جتنا زیادہ آپ صلی اللہ علیہ وسلم پر اللہ عزوجل کا فضل و کرم ہے، اتنی آپ صلی اللہ علیہ وسلم کی عظمت ہے۔ اب اس انعامِ الہی کا کیا اندازہ ہو سکتا ہے اور اس کی وسعت کو عقلیں

1.... (پارہ 30، سورۃ الضحیٰ، آیہ 05)

کیونکر پاسکتی ہیں؟ اسی لیے تو اللہ عزوجل فرماتا ہے: ﴿وَكَانَ فَضْلُ اللَّهِ عَلَيْكَ عَظِيمًا﴾ اور اللہ کا فضل آپ پر بہت بڑا ہے۔“ (1)

علامہ نہبانی رحمة اللہ تعالیٰ علیہ نبی کریم صلی اللہ علیہ وسلم پر درود پڑھنے اور آپ صلی اللہ علیہ وسلم کی بارگاہ میں ثواب پیش کرنے کو ایک مثال کے ذریعے بیان فرماتے ہیں: ”ایک مثال سمجھئے جو آپ کی خدمت میں ثواب کا نذرانہ پیش کرنے کے سلسلہ میں بیان کی جاتی ہے، وہ یہ کہ ایک عظیم الشان، وسیع و عریض سلطنت کا بادشاہ ہو، اس کی سلطنت میں مال و دولت کی ریل پیل ہو، خزانے لامحدود اور بے شمار ہوں، ہر خزانے کا طول و عرض آسمان سے زمین تک ہو، ایسا ہر خزانہ یا قوت، سونا چاندی، غلہ وغیرہ مالیت سے بھرا ہوا ہو۔ پھر ایک فقیر فرض کیجئے جس کے پاس اس کی ساری حکومت میں مثلاً: دو روٹیوں کے سوا کچھ نہیں۔ اس نے بادشاہ کی عظمت اور شان و شوکت کے بارے میں سنا، تو اس کے دل میں بادشاہ کی محبت و عظمت شدت سے جاگزیں ہوئی۔ اس نے اس بادشاہ کی تعظیم و محبت سے سرشار ہو کر ایک روٹی بادشاہ کی خدمت میں پیش کر دی، وہ بادشاہ بڑے کرم والا ہے۔ سو اس میں کوئی شک نہیں کہ بادشاہ کے سامنے جب مال و دولت کی کوئی حد نہیں اس ایک روٹی کی کیا حیثیت ہو سکتی ہے؟ اس کے ہاں تو اس روٹی کا ہونا نہ ہونا برابر ہے، پھر بادشاہ کو اپنے وسیع کرم سے فقیر کی غربت اور اس کی تگ و دو کی غرض و غایت معلوم ہوئی اور اسے اس فقیر کی سچی محبت اور اس فقیر کے دل میں اپنی عظمت کا علم ہوا اور یہ بھی کہ اس نے اسے ایک روٹی کا نذرانہ صرف اسی مقصد کے لیے پیش کیا ہے اور اگر اس کے پاس کچھ زیادہ ہوتا، تو وہ اسے بھی نذر کر دیتا۔ اس وجہ سے

1.... (سعادت الدارین، ص: 45، دارالکتب العلمیہ بیروت)

بادشاہ اس فقیر سے بھی خوشی و مسرت کا اظہار کرتا ہے اور اس کے نذرانے سے بھی کہ اس کے دل میں بادشاہ کی عظمت اور سچی محبت ہے، یہ خوشی کچھ اس وجہ سے نہیں ہوتی کہ بادشاہ کو اس روٹی سے فائدہ ہوا ہے۔ بہر حال اب وہ اس روٹی کے عوض اس کو اتنا کچھ دے گا کہ وہ اس کا شمار نہ کر سکے گا۔ (یہ سب کچھ) اس کی سچی محبت اور تعظیم کی وجہ سے ہوا، اس لیے نہیں کہ بادشاہ نے روٹی سے فائدہ حاصل کیا۔ اسی مثال سے حضور صلی اللہ علیہ وسلم کی خدمت میں ہدیہٴ ثواب کا مسئلہ سمجھ لیجئے۔“⁽¹⁾

علامہ نہبانی رحمۃ اللہ علیہ مزید فرماتے ہیں: ”جان لیجئے کہ نبی صلی اللہ علیہ وسلم کا کوئی بھی اُمتی نیک کام کرے اس کے لیے ثواب میں کمی کیے بغیر آپ صلی اللہ علیہ وسلم کو اس کام کا اجر ملے گا۔ اس بات کی ضرورت نہیں کہ اس کی ابتدا کے وقت آپ صلی اللہ علیہ وسلم کو ہدیہٴ ثواب پیش کرنے کی نیت کرے۔“

علامہ قسطلانی رحمۃ اللہ علیہ نے ”مواہب الدینیہ“ میں امام شافعی رحمۃ اللہ تعالیٰ علیہ کا یہ قول نقل کیا ہے: ”کوئی بھی اُمتی نیک کام کرے، اس میں حضور صلی اللہ علیہ وسلم ہی اصل ہیں۔“

ایک اور محقق نے لکھا ہے: ”اہل ایمان کی تمام نیکیاں اور اعمال صالحہ ہمارے نبی کریم صلی اللہ علیہ وسلم کے نامہ اعمال میں لکھے جاتے ہیں اور ان کے اجر و ثواب میں اس قدر اضافہ کیا جاتا ہے، جس کا اندازہ صرف اللہ ہی جانتا ہے۔ کیونکہ قیامت تک جو شخص ہدایت پاتا اور عمل صالح کرتا رہے گا، آپ صلی اللہ علیہ وسلم کو اس کا ثواب ملتا رہے گا اور اس کے

1.... (سعادت الدارین، ص: 46، دارالکتب العلمیہ بیروت)

شیخ کو بھی یونہی اجر ملتا رہے گا (جس نے اسے نیک کام پہ لگایا)، اور شیخ کو اس کا ڈگنا ثواب ملے گا، تیسرے شیخ کو چار گنا اور چوتھے شیخ کو آٹھ گنا، یوں درجہ بہ درجہ ثواب بڑھتا جائے گا، اسی سے پہلے بزرگوں کے اپنے بعد آنے والے بزرگوں پر فضیلت معلوم ہو جاتی ہے۔ پس جب حضور صلی اللہ علیہ وسلم کے بعد دس مرتبے فرض کیے جائیں، تو آپ صلی اللہ علیہ وسلم کے اجر میں ایک ہزار چوبیس درجے اضافہ ہوگا، پھر جب دسویں آدمی کی وجہ سے گیارہویں نے ہدایت حاصل کی، تو نبی صلی اللہ علیہ وسلم کا اجر دو ہزار اڑتالیس درجے تک پہنچ جائے گا۔ اسی طرح جوں جوں ایک امتی بڑھتا جائے گا آپ صلی اللہ علیہ وسلم کا پہلا اجر دگنا ہو جائے گا، یہ سلسلہ ہمیشہ ہمیشہ تک اسی طرح چلتا رہے گا، جیسا کہ بعض محققین نے فرمایا ہے۔“

خدا اجر جزیل عطا کرے سیدی علی وفا کو جنہوں نے فرمایا۔

فَلَا حُسْنَ إِلَّا مِنْ مَحَاسِنِ حُسْنِهِ وَلَا مُحْسِنَ إِلَّا لَهُ حَسَنَاتُهُ

”جہاں کہیں حُسن پایا جاتا ہے وہ آپ صلی اللہ علیہ وسلم ہی کے حُسن کا پرتو ہے اور

نیکی کرنے والا کوئی بھی ہو، آپ صلی اللہ علیہ وسلم کو اس کی نیکیاں ملیں گی۔“ (1)

سیدی عبدالعزیز الدباغ رحمۃ اللہ تعالیٰ علیہ نے کتاب الابریز کے باب سوئم میں

ایک سلسلہ کلام کے بعد فرمایا: ”اسی لیے تم دیکھو گے کہ دو شخص آپ صلی اللہ علیہ وسلم

پر درود شریف پڑھتے ہیں، ایک کو تو تھوڑا سا اجر ملتا ہے جبکہ دوسرے کو اتنا زیادہ ثواب ملتا

ہے جس کا نہ تو بیان کیا جاسکتا اور نہ شمار کیا جاسکتا ہے۔ اس کا سبب یہ ہے کہ پہلے شخص کی زبان

1.... (سعادت الدارین، ص: 47، دارالکتب العلمیہ، بیروت)

سے حضور صلی اللہ علیہ وسلم پر درود کا لفظ غفلت کے ساتھ نکل رہا ہے اس کا دل اور بہت سی باتوں سے بھر پڑا ہے، گویا اس کی زبان سے درود شریف محض ایک عادت کی بناء پر نکل رہا ہے، اسی لیے اسے کم اجر ملا۔ اور دوسرے کی زبان سے درود شریف محبت و تعظیم کے ساتھ نکلا ہے، محبت اس لیے کہ وہ اپنے دل میں نبی کریم صلی اللہ علیہ وسلم کی جلالت و عظمت کا تصور کرتا ہے اور یہ تصور بھی کرتا ہے کہ آپ صلی اللہ علیہ وسلم کائنات کے وجود میں آنے کا سبب ہیں اور ہر نور آپ صلی اللہ علیہ وسلم ہی کے نور سے ہے اور یہ کہ آپ صلی اللہ علیہ وسلم کائنات کے لیے رحمت اور ہدایت ہیں اور یہ کہ انگوں، پچھلوں سب کے لیے رحمت اور مخلوق کی ہدایت آپ صلی اللہ علیہ وسلم ہی کی طرف سے اور آپ صلی اللہ علیہ وسلم ہی کے صدقے سے ہے۔ پس وہ آپ صلی اللہ علیہ وسلم کی عزت و عظمت کے پیش نظر آپ صلی اللہ علیہ وسلم پر درود شریف پڑھتا ہے، نہ کہ کسی اور وجہ سے جس کا تعلق آدمی کے اپنے ذاتی مفاد سے ہو۔

اور تعظیم اس لیے کہ انسان اس عظمت و شان کی طرف دیکھے اور یہ بھی سوچے کہ ایسی عظمتوں والے کی مدح و ثناء کیسے ہونی چاہیے اور یہ بھی سوچے کہ تمام مخلوق ان میں سے ایک عظمت و خصلت کے بیان کرنے سے قاصر ہے، کیونکہ لائق تعریف خوبیاں آپ صلی اللہ علیہ وسلم کی ذات پاک میں اس عروج و ترقی پر ہیں کہ ان کیفیات کا ادراک بھی فکر انسانی سے ممکن نہیں، چہ جائیکہ بالفعل ان کا بیان کر سکے۔

پس جب آدمی کی زبان سے نبی کریم صلی اللہ علیہ وسلم پر درود شریف نکلتا ہے، تو اس کا اجر حضور صلی اللہ علیہ وسلم کے قدر و مرتبہ اور اللہ عز و جل کے فضل و کرم کے مطابق ہی

ملتا ہے، کیونکہ اس درود شریف پڑھنے کا سبب اور اس پر آمادہ کرنے والی چیز محض آپ صلی اللہ علیہ وسلم کی یہی قدر و منزلت ہے، لہذا درود شریف پر جو اجر و ثواب ملتا ہے، اس کا دار و مدار بھی اسی محبت کے جذبے کے مطابق ہو گا، پہلے شخص کے دُرو پڑھنے میں جذبہ اس کا ذاتی مفاد ہے، لہذا اس کا ثواب بھی اسی کے مطابق ملے گا، یہی حال اس عمل کا ہے جو بندہ اپنے رب کے لیے بجا لاتا ہے۔ جب اس نیک عمل پر ابھارنے والا جذبہ رب کی عظمت، جلال اور رفعت و کبریائی ہو، تو اس کا اجر بھی رب کی عظمت کے مطابق ہو گا اور جب اس عمل پر آمادہ کرنے والی صرف بندے کی اپنی غرض ہو اور اس کی اپنی ذات کی طرف لوٹنے والا مفاد ہو، تو اجر و ثواب بھی اسی کے مطابق ہو گا۔

عارف باللہ سید محمود الکردی رحمۃ اللہ تعالیٰ علیہ نے اپنی کتاب ”ادل الخیرات“ میں فرمایا: ”جان لیجئے کہ جو شخص آنحضور صلی اللہ علیہ وسلم پر حالتِ استغراق، نیند، اونگھ، غفلت یا کسی حال میں اس طور پر درود شریف پڑھے کہ اسے پتہ ہی نہ چلے کہ وہ کیا کہہ رہا ہے، تو ان حالات میں بھی اس کو ثواب ملتا ہے۔ یہ محض آپ صلی اللہ علیہ وسلم کی تعظیم، احترام اور رفعتِ شان کے پیشِ نظر ہے۔“

اور سید عبدالوہاب شعرانی رحمۃ اللہ تعالیٰ علیہ نے ”طبقات“ میں سیدی ابوالموہب شاذلی رحمۃ اللہ تعالیٰ علیہ کے حالات میں ان کا یہ قول نقل فرمایا ہے: ”میں نے سید الغلمین صلی اللہ علیہ وسلم کو (خواب میں) دیکھا تو عرض کیا: یا رسول اللہ صلی اللہ علیہ وسلم! اللہ عزوجل اس شخص پر دس رحمتیں نازل فرماتا ہے جو ایک مرتبہ آپ صلی اللہ علیہ وسلم پر درود بھیجے۔ کیا یہ بشارت اس کے لیے ہے، جو حضورِ قلب سے درود شریف پڑھے؟ فرمایا، نہیں! یہ تو ہر اس

شخص کے لیے ہے، جو مجھ پر درود بھیجے اگرچہ غفلت سے ہو اور اللہ سے بھی ایسے فرشتے عطا فرماتا ہے، جو اس کے لیے دعا و استغفار کرتے ہیں۔ ہاں جو پوری توجہ سے دل لگا کر درود پڑھے تو اس کا ثواب اللہ کے سوا کوئی نہیں جانتا۔“⁽¹⁾

مسائل الخفاء میں ہے: ”اللہ نے حضور صلی اللہ علیہ وسلم پر پہلے خود درود پڑھنے کا ذکر فرمایا تاکہ پڑھنے والے مسلمان کو اس سے ترغیب ہو اور نہ پڑھنے والوں کو تنبیہ ہو۔ گویا اللہ عزوجل نے مومنوں سے فرمایا کہ میں اپنے اس جلال و عظمت، بلند مرتبے اور مخلوق سے غنی ہونے کے باوجود اپنے محبوب صلی اللہ علیہ وسلم پر درود بھیجتا ہوں اور فرشتے باوجودیکہ اللہ عزوجل کے ذکر میں مصروف ہیں اور اس کی بارگاہ میں عظیم الشان مرتبہ پر فائز ہیں، آپ صلی اللہ علیہ وسلم پر درود بھیجتے ہیں، تو تمہارا تو زیادہ حق ہے کہ آپ صلی اللہ علیہ وسلم پر درود و سلام بھیجا کرو، کیونکہ تم سب حضور صلی اللہ علیہ وسلم کے محتاج ہو۔ آپ صلی اللہ علیہ وسلم پر اللہ عزوجل کی رحمتیں اور سلام ہو، کیونکہ آپ صلی اللہ علیہ وسلم ہماری شفاعت فرمائیں گے اور بیشک آپ صلی اللہ علیہ وسلم کی رسالت کی برکت سے ہم دنیا و آخرت کا شرف پائیں گے۔ اللہ عزوجل ہماری طرف سے آپ صلی اللہ علیہ وسلم کو وہ جزا دے جس کے آپ صلی اللہ علیہ وسلم مستحق ہیں۔“

امام فخر الدین رازی رحمۃ اللہ تعالیٰ علیہ کی تفسیر کبیر میں ہے: ”اگر یہ کہا جائے جب اللہ عزوجل اور اس کے فرشتے حضور صلی اللہ علیہ وسلم پر درود بھیجتے ہیں، تو ہمارے درود کی کیا ضرورت ہے؟ ہم کہتے ہیں ہم آپ صلی اللہ علیہ وسلم پر اس لیے درود نہیں بھیجتے

1.... (سعادت الدارین، ص: 56، دارالکتب العلمیہ بیروت)

کہ آپ صلی اللہ علیہ وسلم کو اس کی حاجت ہے، نہ تو آپ صلی اللہ علیہ وسلم کو ہمارے درود کی حاجت ہے، نہ فرشتوں کے درود کی، کیونکہ خود اللہ عزوجل آپ صلی اللہ علیہ وسلم پر درود بھیجتا ہے، ہاں ہم محض آپ صلی اللہ علیہ وسلم کی تعظیم کے اظہار کی خاطر درود و سلام پڑھنے پر مامور ہیں، جیسے اللہ نے ہم پر اپنا ذکر واجب کر دیا ہے، حالانکہ اس کو ہمارے ذکر کی کوئی ضرورت نہیں، وہ تو محض اظہارِ عظمت کے لیے ہم پر واجب ہے اور یہ بھی ہم پر اس کی شفقت ہے، تاکہ ہم اس کا ذکر کریں اور ثواب پائیں، اسی لیے آنحضرت صلی اللہ علیہ وسلم نے فرمایا: ”جو شخص مجھ پر ایک مرتبہ درود بھیجے اللہ عزوجل اس پر دس مرتبہ رحمت نازل فرمائے گا۔“

علامہ قسطلانی رحمۃ اللہ تعالیٰ علیہ فرماتے ہیں: ”امام ابوالقاسم قشیری رحمۃ اللہ تعالیٰ علیہ نے اپنی تفسیر میں آیت ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ کے تحت فرمایا: اللہ عزوجل کی چاہت یہ ہے کہ اُمت کی طرف سے اس کے رسول صلی اللہ علیہ وسلم کی بارگاہ میں کوئی نہ کوئی خدمت ہو، جس کے عوض آپ صلی اللہ علیہ وسلم کی طرف سے اسے نعمتِ شفاعت نصیب ہو، اس لیے اللہ عزوجل نے ان کو حضور صلی اللہ علیہ وسلم پر درود پڑھنے کا حکم دیا۔ پھر اللہ نے اپنے نبی صلی اللہ علیہ وسلم کی زبانی ایک مرتبہ درود بھیجنے کے عوض دس رحمتیں نازل فرمانے کا اعلان فرمایا۔ اس میں اشارہ یہ ہے کہ بندہ اللہ عزوجل کی مزید عنایت کا محتاج رہتا ہے اور کسی وقت بھی اس سے مستغنی نہیں ہو سکتا۔“ (1)

1.... (سعادت الدارین، ص: 66، دارالکتب العلمیہ، بیروت)

ذکرِ رسول صلی اللہ علیہ وسلم کا ادب:

دُرود شریف پڑھنے اور سرکارِ دو عالم، نور مجسم صلی اللہ علیہ وسلم کا ذکر کرتے وقت ایک اہم بات ذہن نشین رکھنی چاہیے کہ اس وقت ادب اور تعظیم کا خیال رکھنا نہایت ضروری ہے ، چنانچہ قاضی عیاض رحمۃ اللہ تعالیٰ علیہ نے نقل کیا ہے کہ ”سرکارِ دو عالم، نور مجسم صلی اللہ علیہ وسلم کا ذکر خود کرنے یا آپ صلی اللہ علیہ وسلم کا ذکر کسی اور شخص سے سننے کے وقت ہر مومن پر واجب ہے کہ وہ خشوع و خضوع کا اظہار کرے، اپنی حرکات سے رُک جائے اور اس طرح آپ صلی اللہ علیہ وسلم کی ہیبت اور جلال کو مد نظر رکھے، جیسے آپ صلی اللہ علیہ وسلم سامنے تشریف فرما ہوں اور اس طرح ادب کرے، جیسے اللہ عزوجل نے ہمیں ادب سکھایا ہے، ہمارے سلف صالحین کا ہمیشہ سے یہی طریقہ رہا ہے۔

ہمارے اسلاف اور ادبِ رسول صلی اللہ علیہ وسلم:

ذیل میں ہم چند بزرگانِ دین کے ادب و محبت کے واقعات ذکر کرتے ہیں، تاکہ واضح ہو کہ اللہ عزوجل کے پیارے محبوب صلی اللہ علیہ وسلم کا ادب کس طرح کیا جاتا ہے اور اس کے ساتھ اس بات پر بھی توجہ رکھیں کہ ادب کے لیے یہ ضروری نہیں کہ کسی آیت یا حدیث میں اس کا طریقہ بیان کیا گیا ہو، بلکہ جس بات کو لوگ ادب اور تعظیم سمجھتے ہوں، وہ ادب اور تعظیم ہے، لہذا ان لوگوں کی باتوں کی طرف کبھی توجہ نہ دیں جو خود تو دنیا کا ہر کام بغیر دلیل کے کر لیتے ہیں، لیکن جب حضور اقدس صلی اللہ علیہ وسلم کی تعظیم کا معاملہ ہو، تو اس پر دلیلوں کا مطالبہ کرتے ہیں۔

امام مالک علیہ الرحمۃ کا عمل:

امام مالک رحمۃ اللہ تعالیٰ علیہ کے سامنے جب حضور نبی کریم صلی اللہ علیہ وسلم کا ذکر ہوتا، تو ان کا رنگ بدل جاتا اور اتنے خشوع و خضوع کا اظہار فرماتے کہ اہل مجلس پر گراں ہو جاتا۔ ایک دن اس کیفیت کے متعلق پوچھا گیا، تو فرمایا: ”جو کچھ میں دیکھتا ہوں اگر تم دیکھتے، تو تم مجھ پر تعجب و انکار نہ کرتے۔“

محمد بن منکدر علیہ الرحمۃ کا عمل:

میں نے محمد بن منکدر رحمۃ اللہ تعالیٰ علیہ کو دیکھا جو قاریوں اور عالموں کے سردار تھے، لیکن اس کے باوجود ان سے جب کسی حدیث شریف کے متعلق پوچھا جاتا، تو آپ اتنا روتے کہ ہمیں ان پر رحم آنے لگتا۔

جعفر بن محمد علیہ الرحمۃ کا عمل:

میں نے جعفر بن محمد رحمۃ اللہ تعالیٰ علیہ کو دیکھا جو بہت خوش مزاج اور مسکرانے والے تھے، جب ان کے سامنے حضور نبی کریم صلی اللہ علیہ وسلم کا ذکر ہوتا، تو ان کا رنگ زرد ہو جاتا، میں نے ہمیشہ ان کو با وضو حدیث بیان کرتے ہوئے دیکھا۔

عبدالرحمن بن قاسم علیہ الرحمۃ کا عمل:

عبدالرحمن بن قاسم رحمۃ اللہ تعالیٰ علیہ نبی کریم صلی اللہ علیہ وسلم کا ذکر کرتے، تو ہم ان کے رنگ کو دیکھتے، تو یوں لگتا جیسے ان کا خون نکل گیا ہے اور منہ میں زبان خشک ہو گئی ہے۔ یہ سب حضور نبی کریم صلی اللہ علیہ وسلم کی ہیبت کی وجہ سے کرتے تھے۔

عامر بن عبد اللہ بن زبیر علیہ الرحمۃ کا عمل:

میں عامر بن عبد اللہ بن زبیر رحمۃ اللہ تعالیٰ علیہ کے پاس آتا تھا، جب ان کے سامنے حضور نبی کریم صلی اللہ علیہ وسلم کا ذکر ہوتا، تو اتنا روتے کہ آنکھوں سے آنسو ختم ہو جاتے۔

امام زہری علیہ الرحمۃ کا عمل:

میں نے امام زہری رحمۃ اللہ تعالیٰ علیہ کو دیکھا وہ تمام لوگوں سے زیادہ خوشگوار طبیعت کے مالک تھے، جب ان کے سامنے حضور صلی اللہ علیہ وسلم کا ذکر ہوتا، تو یوں لگتا جیسے انہوں نے تجھے نہیں پہچانا اور تم نے انہیں نہیں پہچانا (یعنی ان پر ایک بے خودی کی کیفیت طاری ہو جاتی۔)

صفوان بن سلیم علیہ الرحمۃ کا عمل:

میں صفوان بن سلیم رحمۃ اللہ تعالیٰ علیہ کے پاس جاتا تھا وہ انتہائی عبادت گزار تھے، جب حضور صلی اللہ علیہ وسلم کا ذکر ہوتا تو وہ اتنا روتے کہ لوگ ان کو چھوڑ کر چلے جاتے۔

حضرت ایوب سختیانی علیہ الرحمۃ کا عمل:

ہم ایوب سختیانی رحمۃ اللہ تعالیٰ علیہ کے پاس جاتے تھے، ان کے سامنے بھی جب حضور نبی کریم صلی اللہ علیہ وسلم کی حدیث بیان کی جاتی، تو وہ اتنا روتے کہ ہمیں ان پر رحم آنے لگتا۔ جب تو نے یہ سب کچھ سمجھ لیا، تو تجھ پر آپ صلی اللہ علیہ وسلم کے نام کو سنتے اور آپ صلی اللہ علیہ وسلم کے ذکر کے وقت خشوع و خضوع کرنا، عزت و

ادب کا خیال کرنا اور درود و سلام پر ہمیشگی اختیار کرنا واجب ہے۔ صَلَّى اللهُ عَلَيْهِ وَسَلَّمَ تَسْلِيماً كَثِيراً
 كَثِيراً“⁽¹⁾

درود پاک کی برکتیں:

درود پاک پڑھنا عظیم ترین سعادتوں اور افضل ترین اعمال میں سے ہے۔ یہ ایک عمل اللہ عزوجل کی بارگاہ میں اس قدر محبوب ہے کہ جو اس کا عامل ہو اللہ تعالیٰ کی رحمتوں کی بارشیں اس پر برسنا شروع ہو جاتی ہیں۔ بزرگان دین نے درود شریف کی برکتوں کو بکثرت بیان کیا ہے، مختلف کتابوں میں ان برکتوں کو جمع کر کے بیان کیا گیا ہے، انہی میں سے چند جگہوں کا اقتباس پڑھ کر اپنے دلوں کو منور کریں۔

*--- جو خوش نصیب رسول اللہ صلی اللہ علیہ وسلم پر درود بھیجتا ہے، اس پر اللہ عزوجل، فرشتے اور رسول اللہ صلی اللہ علیہ وسلم خود درود بھیجتے ہیں۔

*--- درود شریف خطاؤں کا کفارہ بن جاتا ہے۔

*--- درود شریف سے اعمال پاکیزہ ہو جاتے ہیں۔

*--- درود شریف سے درجات بلند ہوتے ہیں۔

*--- گناہوں کی مغفرت کر دی جاتی ہے۔

*--- درود بھیجنے والے کے لیے درود خود استغفار کرتا ہے۔

*--- اس کے نامہ اعمال میں اجر کا ایک قیراط لکھا جاتا ہے، جو اُحد پہاڑ کی مثل ہوتا

ہے۔

1... (القول البدیع، ص: 244، دارالکتب العربی)

- *--- درود پڑھنے والے کو اجر کا پورا پورا پیمانہ ملے گا۔
- *--- درود شریف اس شخص کے لیے دنیا و آخرت کے تمام اہم امور کے لیے کافی ہو جائے گا، جو اپنے وظائف کا تمام وقت درود پاک پڑھنے میں بسر کرتا ہو۔
- *--- مصائب سے نجات مل جاتی ہے۔
- *--- اُس کے درود پاک کی حضور صلی اللہ علیہ وسلم کو ابھی دیں گے۔
- *--- اُس کے لیے شفاعت واجب ہو جاتی ہے۔
- *--- درود شریف سے اللہ عزوجل کی رضا اور اس کی رحمت حاصل ہوتی ہے۔
- *--- اللہ عزوجل کی ناراضگی سے امن ملتا ہے۔
- *--- عرش کے سایہ کے نیچے جگہ ملے گی۔
- *--- میزان میں نیکیوں کا پلڑا بھاری ہو گا۔
- *--- حوض کوثر پر حاضری کا موقع میسر آئے گا۔
- *--- قیامت کی پیاس سے محفوظ ہو جائے گا۔
- *--- جہنم کی آگ سے چھٹکارا پائے گا۔
- *--- پل صراط پر چلنا آسان ہو گا۔
- *--- مرنے سے پہلے جنت کی منزل دیکھ لے گا۔
- *--- جنت میں کثیر بیویاں ملیں گی۔
- *--- درود شریف پڑھنے والے کو بیس غزوات سے بھی زیادہ ثواب ملے گا۔
- *--- درود شریف تنگ دست کے حق میں صدقہ کے قائم مقام ہو گا۔

*--- یہ سر اپا پاکیزگی و طہارت ہے۔

*--- اس کے ورد سے مال میں برکت ہوتی ہے۔

*--- اس کی وجہ سے سوبلکہ اس سے بھی زیادہ حاجات پوری ہوتی ہیں۔

*--- یہ ایک عبادت ہے۔

*--- درود شریف اللہ عزوجل کے نزدیک پسندیدہ اعمال میں سے ہے۔

*--- درود شریف مجالس کی زینت ہے۔

*--- درود شریف سے غربت و فقر دور ہوتا ہے۔

*--- اور زندگی کی تنگی دور ہو جاتی ہے۔

*--- اس کے ذریعے خیر کے مقام تلاش کیے جاتے ہیں۔

*--- درود پاک پڑھنے والا قیامت کے دن تمام لوگوں سے زیادہ حضور صلی اللہ علیہ

وسلم کے قریب ہوگا۔

*--- درود شریف سے درود پڑھنے والا خود، اس کے بیٹے، پوتے نفع پائیں گے۔

*--- اور وہ بھی نفع حاصل کرے گا، جس کو درود پاک کا ثواب پہنچایا گیا۔

*--- اللہ عزوجل اور اس کے رسول مکرم صلی اللہ علیہ وسلم کا قرب نصیب ہوگا۔

*--- یہ درود ایک نور ہے، اس کے ذریعے دشمنوں پر فتح حاصل ہوتی ہے۔

*--- نفاق اور زنگ سے دل پاک ہو جاتا ہے۔

*--- درود شریف پڑھنے والے سے لوگ محبت کرتے ہیں۔

*--- خواب میں حضور اکرم صلی اللہ علیہ وسلم کی زیارت ہوتی ہے۔

*--- درود شریف پڑھنے والا لوگوں کی غیبت سے محفوظ رہتا ہے۔

*--- درود شریف تمام اعمال سے زیادہ برکت والا اور افضل عمل ہے۔

*--- درود شریف دین و دنیا میں زیادہ نفع بخش ہے اور اس کے علاوہ اس وظیفہ میں

بہت وسیع ثواب ہے، اس سمجھدار آدمی کے لیے جو اعمال کے ذخائر کو اکٹھا کرنے پر حریص ہے

اور فضائلِ عظیمہ، مناقبِ کریمہ اور فوائدِ کثیرہ عیبہ پر مشتمل عمل کے لیے جو کوشاں ہے، اس

کے لیے اس میں کئی فوائد ہیں۔ اس کے سوا کوئی عمل اور قول ایسا نہیں ملے گا جو ایسے فوائد کا حامل

ہو۔ صَلَّى اللهُ عَلَيْهِ وَسَلَّمَ تَسْلِيماً كَثِيراً كَثِيراً

اے شہنشاہِ مدینہ الصلوٰۃ والسلام

زینتِ عرشِ معلیٰ الصلوٰۃ والسلام

بُت شکن آیا یہ کہہ کر سر کے بل بُت گر پڑے

جُھوم کر کہتا تھا کعبہ الصلوٰۃ والسلام

رَبِّ هَبْلِي امتی کہتے ہوئے پیدا ہوئے

رب نے فرمایا کہ بخشا الصلوٰۃ والسلام

سر جھکا کر باادب عشقِ رسول اللہ میں

کہہ رہا ہے ہر ستارہ الصلوٰۃ والسلام

مومنو! پڑھتے رہو تم اپنے آقا پر درود

ہے فرشتوں کا وظیفہ الصلوٰۃ والسلام

جب فرشتے قبر میں جلوہ دکھائیں آپ کا

ہوزباں پر پیارے آقا الصلوٰۃ والسلام
میں وہ سُتی ہوں جمیل قادری مرنے کے بعد
میرا لاشہ بھی کہے گا الصلوٰۃ والسلام

از: مفتی محمد قاسم قادری

فرمانِ مصطفیٰ صلی اللہ علیہ وآلہ وسلم

”مَنْ صَلَّى عَلَيَّ صَلَاةً لَمْ تَزَلِ الْمَلَائِكَةُ تُصَلِّي عَلَيَّ مَا صَلَّى عَلَيَّ، فَلْيَقِلَّ عَبْدٌ مِنْ ذَلِكَ أَوْ لِيُكْثِرْ“ ترجمہ: جس نے مجھ پر درود پاک پڑھا، تو فرشتے اس پر تب تک رحمتیں بھیجتے رہتے ہیں، جب تک وہ مجھ پر درود پڑھتا رہتا ہے، تو اب بندے پر ہے کہ چاہے تو اسے کم کر دے یا چاہے تو اسے بڑھا دے (چاہے کم پڑھے یا زیادہ)۔

(مسند الإمام أحمد بن حنبل، حدیث عامر ابن ربیعہ،

رقم الحدیث 15680)



فیضانِ مدینہ، محلہ سودا گران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net